



## سونے اور چاندی کے زیورات کے سوا استعمال ہونے والی اشیاء پر

### زکوٰۃ نہیں ہے؟

شیخ محمد بن صالح العثیمین رحمہ اللہ سے پوچھا گیا:

سوال: کیا کسی کی اپنی خاص (پرائیویٹ) گاڑی پر زکوٰۃ ہے؟

جواب: نہیں، خاص گاڑی پر زکوٰۃ نہیں ہے۔ ہر چیز جو انسان اپنے استعمال میں رکھتا ہے ان پر زکوٰۃ نہیں ہے سوائے سونے اور چاندی کے زیورات پر۔ تو چاہے گاڑی ہو یا سواری کا اونٹ ہو یا کھیتی کی مشین ہو یا کوئی اور مستعمل اشیاء ہو ان پر زکوٰۃ نہیں ہے کیونکہ نبی ﷺ نے فرمایا: لیس علی المسلم فی عبده ولا فرسہ صدقة (مسلمان پر اس کے غلام یا گھوڑے پر زکوٰۃ نہیں ہے)۔ (بخاری: ۱۴۶۴، مسلم: ۹۸۲)

مصدر: فتاویٰ أركان الإسلام، (فتاویٰ الزکاة: سوال ۳۷۶)

سوال: کیا ٹیکسی (جسے کرائے کے لئے رکھا گیا ہے) اور پرائیویٹ گاڑی پر زکوٰۃ ہے؟

جواب: ویسی گاڑیاں جو کرائے پر کسی کو پہنچانے کے لئے استعمال کی جاتی ہیں اور اسی طرح پرائیویٹ گاڑی جو انسان اپنے استعمال کے لئے رکھتا ہے ان میں سے کسی پر زکوٰۃ نہیں ہے۔ بلکہ زکوٰۃ ان کے کرائے پر ہے اگر یہ کرایا بخود نصاب تک پہنچ جائے یا اس کے پاس دوسرے روپیوں سے مل کر (ضم کر دینے سے) نصاب تک پہنچ جائے اور اس پر سال پورا ہو جائے۔ اسی طرح کرائے کے گھروں پر زکوٰۃ نہیں ہے بلکہ زکوٰۃ کرائے پر ہے۔

مصدر: فتاویٰ أركان الإسلام، (فتاویٰ الزکاة: سوال ۳۶۹)

ترجمہ: ابو سریم اعجاز احمد